


Um vit einki gera

Halda vit á við at økja um útlátið av veðurlagsgassum, hækka miðalhitið á jørðini, og broytingar fara at merkjast. Avleiðingar kunnu m.a. vera:



- **Ísurin bráðnar** – Pólísurin er longu nógv minkaður. Somuleiðis eru jøklar kring heimin munandi minkaðir, og summir eru horvnir heilt tey seinastu 10-20 árini.
- **Høvini rísa** – Tá ið ísurin á landi bráðnar, rísa heimshøvini.
- **Lond og samfeløg hvørva** – Tá ið høvini rísa, verða nógv av heimsins samfeløgum hótt av áhaldandi vatnflóð. Serliga eru tað viðbreknu samfeløgini á teimum lágu oyggjunum, sum eru í vanda fyri at verða týnd.
- **Ódnir herja** við oyðileggjandi megi, ið elva til samfelagsliga og búskaparlíga afturgongd.
- **Skerpingur og hungursneyð**, aðrastaðni grimdarregn og vatnflóð.
- **Á okkara leiðum** kann avleiðingin vera bæði økt avfall og fleiri ódnir, umframt ávirkan á fiskastovnar og plantu- og djóralívið sum heild.

Privati brúkarin eigur triðingin av CO₂-num



Útlát av veðurlagsgassi – %-býti millum orkubrúkarar.

Yvirlit yvir útlát av veðurlagsgassi, sum Umhvørvisstovan hevur gjørt, vísa, at CO₂-útlátið frá privata brúkarinum er áleið 30 % av samlaða føroyska útlátinum.

Stóur partur av útlátinum av veðurlagsgassi stavar frá óneyðugari nýtslu og spilli. Hetta ber í sær púra óneyðugt CO₂-útlát, sum ongan týðning hevur fyri okkara livifót, men bert er til bága fyri umhvørvið. Harnæst keypa vit nógvar vørur, sum verða tveittar burtur, og tað kostar eisini nógv óneyðugt útlát.

Tí snýr tað seg í stóran mun um at broyta hugburð og skifta ringar vanar út við góðar. Í hesum faldara verður víst á nøkur góð ráð – nakrar skjótt syftar seiðir, sum vit kalla tey – ið kunnu vera við til at minka um CO₂-útlátið frá tí privata brúkarinum.

Skjótt syftir seiðir eru átøk, ið kunnu fremjast lutfalsliga skjótt og lætt, og sum kunnu minka munandi um útlátið.



umhvørvisstovan

Traðagøta 38, Argir
Tel 342400
www.us.fo



INNLENDISMÁLARÁÐIÐ

Tinganes
Tel 306800
www.imr.fo

Nakrir skjótt syftir seiðir í gerandisdegnum



Góð ráð at minka CO₂-útlátið



Minka um spill og óneyðuga nýtslu – tú verjir umhvørvið og sparir pening!

Skjótt syftir seiðir, tá ið tú keypir...



- **Ver umhugsin**, tá ið tú keypir. Keyp ikki meira enn neyðugt. Kanningar vísa, at í miðal 20% av øllum keyptum matvørum enda í ruskílatinum.
- **Hygg** eftir orkumerkinum á hvítvørum, og keyp tað, sum er minst orkukrevjandi. Tað er ofta bíligari sum frá líður.
- **Brúka** plastikkposan fleiri ferðir, ella fá tær keypsnet úr klæði.
- **Endurnýt og keyp** brúkt klæðir, innbúgv og annað.
- **Keyp** vørur, ið bera umhvørvismerki, eitt nú norðurlenska Svanamerkið ella ES-blómuna.

A++



Skjótt syftir seiðir heima við hús...



- **Slökk** altíð ljósið í rúmunum, har eingin er.
- **Skift** perurnar út við spariperur.
- **Minka** „stand-by-nýtsluna“. Flestu el-tól brúka eisini streym, tá ið tey eru á „stand-by“.
- **Lat** ikki løðarar standa í stikkkontaktini, tá ið teir ikki verða brúktir, tí tá brúka teir eisini orku.
- **Lækka** innihitan. Tú sparir 7% í orkunýtslu, lækkar tú innihitan 1°C.
- **Drag** gardinurnar fyri, tá ið tað er kalt úti.
- **Fyll** vaskimaskinu og uppvaskimaskinu heilt, áðrenn tær verða tendraðar.
- **Avmarka** nýtslu av turkitrumlu. Turka klæðir úti.



Skjótt syftir seiðir í ferðsluni...



- **Avmarka** sum heild nýtsluna av bilinum.
- **Gakk** ella **súkkla** til arbeiðis, til handils o.a.
- **Brúka** felagsferðslu.
- **Um tú skalt keypa bil**, keyp tá ein, ið er orkusparandi.
- **Lat** ikki bilin standa í tómgongd.
- **Lækka** ferðina á bilinum. Minkar ferðin 10 km/t, minkar CO₂-útlátið við 5%.
- **Koyr** við javnari ferð. Tað er orkukrevjandi at økja ferðina og síðani bremsa.

